

Na Tukutuku e Bibi me Wasei



YAKAVI NI SIGA TABU

Vulica Na Vuli Ni Macawa Oqo: *2 Pita. 1:12, 16–21; Vakatakila 19:11–18; Vakatakila 14:14–20; Dauvunau 12:13, 14; Vakatakila 14:6–12.*

Wiligusu: “Ia ka’u a raica e dua tani tale na agilosu sa vuka ena maliwa kei lomalagi kei vuravura, a sa taura nai tukutuku vinaka e sega ni oti rawa me vunautaka vei ira era sa tiko e vuravura, vei ira kece talega na veimatanitu, kei na veimataqali, kei na duivosavosa, kei ira na tamata, ka sa kaya ena domo levu, Dou rerevaka na Kalou ka vakarokoroko vei Koya ni sa yaco na Nona gauna me lewa: ia dou vakarokoroko vei Koya ka buli lomalagi kei vuravura kei na wasa-wasa kei na vurevure ni wai” (*Vakatakila 14:6, 7*).

Na mate kei na veisorovaki nei Karisito sa baleti vuravura taucoko. Sa baleti keda tiko na tamata eda bula, ena veitabagauna kei na veivanua kecega. Sai koya oya na vuna e vosa tiko kina na kosipeli vei ira kecega na tamata duivosavosa, tovo vakavanua, se vakarau ni bula cava e bula kina. E semata na kawa tamata. Nai tukutuku vinaka kei Jisu, ena Nona bula, mate, tucake tale, sa kauta main a qaqa kei na kaukauwa mai vua na tui ni butobuto. Na kosipeli sa baleti Jisu. A mate ena vukuda ia oqo sa bula tiko ena vukuda. A lako mai ena dua na gauna me mai vakabulai keda mai nai totogi kei na kaukauwa ni ivalavala ca, ka na lesu tale mai me mai vakabulai keda mai na ivalavala ca. E mate ena mate e dodonu me noda me rawa kina ni da bula ena bula e dodonu me Nona ga. Ena vukui Karisito eda sa vakadonui, vakasavasavataki ena dua na siga eda na qai vakaiukuukutaki. Nai Vola Tabu e dusia vakatabakidua tiko e rua na lako mai nei Jisu. E a lako mai ena dua na gauna me mai vakabulai keda ka na lesu tale mai me mai kauta na ka a volia ena dua nai sau vakaitamera. Nai otioti ni vola enai Vola Tabu, na Vakatakila, e volai vakatabakidua me vakarautaki vuravura ki na Nona lesu tale mai ko Jisu. Nai tukutuku me vakatotolotaki sara ki na kawa tamata ena gauna oqo. Na lesoni ena macawa oqo eda na vulica kina na Vakatakila me veiganiti kei nai vakarau ni bula ni tamata enai ka 21 ni senitiuri. Eda na kunea talega na Nona veisureti tiko ko Jisu ki nai otioti ni Nonai soqosoqo lotu me wasea nai otioti ni tukutuku oqo

**Vulica na lesoni ni macawa qo mo vakarau kina Siga Tabu ni Sepiteba 19.*

Nai Tukutuku ni Dina ena Gauna oqo nei Pita

Enai tukutuku ni bula tawa mudu ena veitabagauna, na Kalou sa dauvakauta nai tukutuku ena vosa vakaparofisai me vakarautaki ira na tamata ena vuku ni dua na ka sa vakarau yaco. E sega ni dua na ka e yaco vakidacala ki Vua na Kalou (Aisea 46:9, 10). Sa dauvakarautaki ira rawa na Nona tamata ena Nona talai ira na parofita mera vakatakila na Nonai tukutuku ni bera ni qai tau na vakatulewa (Emosi 3:7). Ni bera na uwaluvu, Na Kalou sa solia nai otioti ni Nonai veivakasalataki, ni sa lako tiko mai na uwaluvu. Mai Ijipita, Na Kalou e susugi Josefa cake me veivakarautaki ena vuku ni lauqa ena tara na vanua ni oti e vitu na yabaki ni sautu. A veivakasalataki taumada na parofita kivei ira na nodra iliuliu na Isireli ni sa vakarau vakarusai ko Jeruisalemi mai vei ira na mataivalu ni Paponi. Nai tukutuku ni veivutuni nei Joni na Dauveipapitaisotaki, me vakarautaka na matanitu enai matai ni Nona lako mai ko Jisu.

Wilika na 2 Pita 1:12. Nai vosa cava e vakayagataka ko Pita me vakamacalataka kina nai tukutuku ni Kalou ena gauna oqo?

Wilika na 2 Pita 1:16–21. Na cava na itukutuku ni dina ena gauna oqo eratou kacivaka tiko ko Pita kei iratou na tisaipeli?

Nai tukutuku yaga duadua enai matai ni senitiuri oya ko Karisito sa lako oti mai. Na loloma nei Tamada sa mai vakatakilai koto ena Nona mai sorovaki Koya ko Karisito ena kauveilatai. E dina ga ni “sau ni valavala ca na mate” ia ena vukui Karisito, sa mai vakadeitaki kina veikeda kece na bula tawa mudu. Ena qai noda kevaka eda sa digidigi ena vuku ni vakabauta (Roma 3:23, Roma 6:23, Efeso 2:8). Nai tukutuku ni bula tawa mudu ena vukui Jisu ena sega ni madra ena dua na gauna. Sai koya oqo na dina ena gauna oqo me baleta na kawa tamata.

Nai otioti ni vola enai Vola Tabu, na Vakatakila, e tukuni Jisu kei na Nona bula tawa mudu enai yaloyalalo ni vakataotioti ni gauna, me vakarautaki ira na tamata ena Nona lesu tale mai. E vakavotuya na lasu ni valavala ni bula e vakamura tu na tamata kei na valavala nil lotu e nanumi koya ga vakataki koya. Mai na vakatekivu me yacova nai otioti, nai Vola ni Vakatakila e tukuni Jisu kei na Nona cakacaka ena vukuda. Ko Jisu nai vakaraitaki levu ni tovo nei Tamana. O Koya na nodra “Turaga na tui kei vuravura.” O Koya a “lomani keda ka savai keda ena Nona dra, a sa qisi keda meda tui ka bete ki Vua na Kalou” (raica na Vakatakila 1:1–6). Na Vakatakila sa baleti Jisu kei na Nonai tukutuku ni otioti ni gauna me vakarautaki ira na Nona tamata ni sa voleka na Nona lesu mai.

Na cava e lako mai ena nomu vakasama ni ko vakasamataka tiko na Vakatakila? Ko vakasamataka tikoga na manumanu kei nai vakatakilakila vakaparofisai ka lailai ko Jisu? Na cava na vuna e solia kina veikeda ko Jisu na parofisai ena Vakatakila? Era vakatakila vakacava na Nonai tuvatuva loloma na kalou me baleta na kawa tamata?

Nai Vakatakila sa Baleta nai Vakataotioti ni Gauna

Na kosipeli sa baleta tiko na Nona tadu mai ko Karisito enai matai ni gauna. Era kaya nai talanoa ni Nona sucu, Nona bula kei na veiqaravi, na Nona mate kei na tucake tale. E dina ga nira tukuna tiko na Nona lesu tale mai, ia e sega ni ka era vakabibitaka. Nai Vola ni Vakatakila e vakabibitaka na icavacava ni veivaluvaluti balavu ni veitabagauna. Ko ira kece na veiparofisai lelevu era tiko kina era mai cava kecega ena Nona lesu mai vakaiukuuku na Turaga.

Wilika na Vakatakila 1:7, Vakatakila 11:15, Vakatakila 14:14–20, kei na Vakatakila 19:11–18. Na tautauvata cava ko raica era mai tini kece kina na veitikina oqo?

Mai nai matai me yacova nai otioti ni wase ni Vakatakila, era mai tini kece na veiparofisai yadudua oya me baleta na lesu tale mai nei Jisu. Na “Lami a vakamatei” (Vakatakila 5:12). Ena lesu tale mai mevaka na Tui ni tui kei na Turaga ni turaga (Vakatakila 19:16). Ena mai vakarusai ira na meca era vakasaurarataki ira ka vakararawataki ira na tamata ni Kalou (Vakatakila 17:14). Ena vakabulai ira mai na kena rui rerevaki na ivalavala ca ka kauti ira ki na koro vakaiukuuku. Sa na mai cava talega kina na veivaluvaluti levu ni vinaka kei na ca. Sa na vakavoui na vuravura mera na tiko kina ko ira era sa vakabulai kei na nodra Turaga me sega ni mudu (Vakatakila 21:1–4).

Ena Vakatakila 22:7 (raica talega na tikina vs. 12, 17 kei na 20), E kaya kina ko Jisu: “Raica au sa lako kusa rawa mai! Sa Kalougata ko ira era sa maroroya na vosa ni parofisai sa volai enai vola oqo” Ia nai otioti ni Nona veisureti ko Jisu ki na kawa tamata oya mera cakava e dua na ka ena vuku ni Nona loloma, me ra ciqoma na Nona loloma savu, ka talairawarawa ki na Nona dina, ka mera vakarau tu ki na Nona lesu tale mai. Sa mai tinia na iVakatakila ena Nona veisureti ko Jisu, “A sa kaya na Yalo Tabu kei koya talega na watina yalewa, lako mai, me kaya talega ko koya sa rogoca, lako mai!” (Vakatakila 22:17).

Sa veisureti tiko na noda Tuaraga vei ira kece era vakasaqara tiko na bula tawa mudu, mera lako mai ki Vua. Sa qai sureti ira era sa ciqoma nai tukutuku ni bula tawa mudu ka ra sa guta sara vakalevu na Nona lesu tale mai, mera tokoni Koya ena nodra sureti ira na tani mera ciqoma na Nonai tukutuku ni loloma. Sa talai keda yani ena Nona cakacaka oya meda wasea na Nonai tukutuku me vakarautaki vuravura ki na Nona lesu tale mai. E sega tale ni dua na ka e veivakamarautaki vakalevu me vaka na noda sa duavata tiko kei Jisu ena Nona cakacaka e vuravura. E sega tale ni dua na ka e veivakacegui mevaka na noda cakacaka vata tiko kei Karisito ena inakinaki ni bula tawa mudu enai vakataotioti ni gauna.

Ko Karisito, lako kusa mai? E vola na vosa oqo ko Joni rauta ni 2,000 na yabaki sa oti. Ia, ena vuku ni noda kilaka me baleta na ituvaki ni tamata ni sa mate, na cava na vuna na lesu vakarua mai nei Karisito ena ka totolo ki vua e mate?

Nai Vakataotioti ni Tukutuku ena Vakatakila

Na wase 14 e tiko e loma donu ni Vola ni Vakatakila. Oqo e dua nai wase ni vola bibi vei ira na tamata ni Kalou era bula tiko enai vakataotioti ni bula kei vura-vura. E cereka nai otioti ni Nonai tukutuku na Kalou ki na kawa tamata enai vakataotioti ni gauna oqo. Na itukutuku ni vakataotioti ni gauna oqo e rui ka bibi sara vei ira na tamata ni Kalou kei ira na tamata kecega.

Wilika na Vakatakila 14:14–20. Nai vakatakarakara cava e vakayagataki eke me vakaraitaka na lesu tale mai ni Turaga?

Nai vakatakarakara ni tatamusuki e vakayagataki me vakamacalataka na lesu mai nei Karisito enai Vola Tabu (Maciu 13:37–43, Marika 4:29). Ena Vakatakila 14, na tamusuki ni vaini matua sa vakatakarakarataka na nodra vakabulai na yalododonu kei na tamusuki ni vaini dreu ca sa baleta na nodra vakarusai na ivalavala ca. Ena Vakatakila 14:6–12, e tiko kina nai tukutuku vakatotolotaki ni vakataotioti ni gauna me vakarautaki ira na tamata ki nai otioti ni tatamusuki.

Wilika na Vakatakila 14:6, 7. Na cava na ka bibi e tiko ena tikina e rua oqo? Ena vukei keda vakacava meda kila, o cei oikeda na Lotu ni Kavitu ni lesu Vakarua mai?

Nai tukutuku ni matai ni agilosi ena Vakatakila 14 e veisureti tiko kivei ira nai tabatamata enai ka 21 ni senitiuri era gadreva me vakaibalebale na nodra bula. E vakatakila nai tukutuku vinaka ni loloma ni Kalou o koya e vosota na tamata kecega. E vakasavasavataki keda mai na dukadukali ni valavala ca qai solia veikeda na kaukauwa meda qaqa kina. Nai tukutuku e vakarautaka na yavu ni veika cecere kece e baleti keda, ia na ka dina oya ni ko Karisito e a buli keda qai vakabulai keda. E dusimaka ni dua na siga sa na oti kina na ivalavala tawa dodonu enai otioti ni veilewai ni Kalou. Sa dua nai tukutuku vinaka dina baleta ni vakatakila ni ko ira na tawa yalododonu era na sega bula tikoga me tawa mudu.

“Dua na kena vakananaunu bibi oya ni Lotu ni Kavitu ni Lesu Vakarua mai era sa mai vakatikori e vuravura mera ivakatawa ka taura tiko na rarama. Sa vakacolati vei ira nai otioti ni vakasala me baleta na vuravura sa rusa oqo. E tiko vei ira na serau totoka ni rarama ni Vosa ni Kalou. Sa vakataqari vei ira e dua na cakacaka bibi oya na kena kacivaki nai tukutuku ni matai, karua kei nai katolu ni agilosi. E sega tale ni dua na cakacaka me rui bibi mevaka ko ya. Ka mera kakua ni vakatara e dua tale na ka me vakaosoosota na nodra vakasama.”—Ellen. G. White, *Evangelism*, pp. 119, 120. Vakaisoqosoqo lotu, ia o koya e bibi vakalevu oya vakatamata yadua, eda na biuta vakacava ki lomada na vosa oqo?

Mo Kila Vakaoti sara nai Tukutuku ni Kalou

Nai tukutuku ni vakataotioti ni gauna ena Vakakila e tukuni Jisu kei na tau-coko ni Nona loloma e veivakabulai me baleti keda na tamata (Vakatakila 14:6). Sai koya na gagadre bibi duadua oya me “rerevaka” se meda solia na noda vakarokoroko ki Vua na Kalou ena veika kece eda cakava—rokova na Nonai vakaro ka talairawarawa ki na Nonai vunau ena rarama ni Nona veilewai na Kalou (Vakatakila 14:7). Na “rerevaka na Kalou” sa baleta tiko na ka eda dauvakananuma. Na gagadre meda vakamarautaka na Kalou ena noda bula, ka vakaliuci Koya me liu tikoga ena noda vakanananu kecega. Oya nai vakaraitaki ni talairawarawa ka sa liutaki keda tiko meda bula ena bula va-Kalou. (Vakaibalebale 3:7, Cakacaka 9:31, 1 Pita. 2:17). Nai tukutuku ogo e gadrevi keda talega meda vakarokorokotaki Koya na Kalou ena veika kece eda cakava ena noda bula.

Wilika na Vakibalebale 12:13, 14 kei na 1 Koronica 6:19, 20. E vukei keda vakacava na veitikina ogo meda kila nai balebale ni rerevaka na Kalou ka vakarokoroko ki Vua?

Ena yabaki ni bula sa vaka me sa malumalumu kina na vakasama ni tamata, era milioni vakamilioni na tamata era sa nanuma ni ra lewai ira ga ka sega ni vinaka e dua me lewai ira, ia nai tukutuku ni veilewai e vakananumi keda nida na colata ga nai sau ni ka eda cakava. E tiko na isema enai valavala ni vakarokoroko Vua na Kalou, talairawarawa ki Vua na Kalou kei na veilewai. Na talairawarawa sai koya na vua ni veivakabulai ena noda veiwekani kei Jisu. Na Nona yalododonu walega ena rawa kina meda lako curuma na veilewai, na Nona yalododonu, eda na maroroi kina. Ena Nona yalododonu eda sa bula tiko kina meda vakacaucautaka na yacana ena ka kecega eda cakava.

Wilika na Vakatakila 14:7, Vakatakila 4:11, Vakatekivu 2:1–3, kei na Lako Yani 20:8–11. Na cava na yavu dina nu vakarokorokotaka na Kalou, ena tara vakacava na Siga Tabu na vakananau ogo?

E valuta tiko ko Setani na Siga Tabu baleta ni kila tiko, ni ogo na uto ni sokalou. E vakacerecerei kina ko Karisito ni o Koya na Dauveibuli ka sureti ira na tamata kecega ena veivanua kecega mera “vakarokoroko ki Vua ka buli lomalagi kei vuravura” (Vakatakila 14:7) E vosa sara tiko vaka bibi ena vuku ni gauna e basika tiko kina na vakavuvuli ni a sega ni buli keda na Kalou. Sa kacivi keda lesu tale tiko meda vakarokoroko vei Jisu o Koya a buli keda, ka meda vakila na noda rui bibi ki Vua.

Vakasamataka mada na bibi ni Siga tabu mei vakananumi ni Kalou ka buli keda, ka sai Koya duaduaga e dodonu meda vakarokorokotaka. Na ka e bibi eke oya ni Kalou e veivakaroti, ka vakarota veikeda meda solia e duanaikavitu ni tiki noda bula ena veimacawa me na rawa ni vukei keda meda na daunanumi Koya na Dauveibuli?

Nai otioti ni Nona Veisureti na Kalou

Wilika na Vakatakila 14:8, Vakatakila 17:3–6, kei na Vakatakila 18:1–4. Na cava na ka eda sa vulica me baleti Papiloni vakayalo mai na veitikina oqo?

Enai vola ni Vakatakila, na vosa Papiloni e sa baleta tiko nai valavala ni lotu lasu ka yavutaki ena cakacaka ni tamata, valavala ni sokalou e bulia ga na tamata kei nai vakavuvuli vakailasu. E vakacerecerei ga kina na tamata kei na nodra vakadonui ira vakataki ira me tiko e cake vei Jisu kei na Nona bula tawa cala. Era biuta ki cake na nodra vakatulewa nai liuliu ni lotu mai na Nona vakatulewa na Kalou. Ko Papiloni na vanua ni qaravi kalou matakau, sokalou ki na matanisiga kei nai vakavuvuli lasu ni mate na tamata e bula tikoga na yalona. Nai vakarau ni sokalou lasu vakaoqo sa veiwaki sara vakamatau kei na valavala ni sokalou e Papiloni makawa. Nai otioti ni Nonai tukutuku na Kalou ki vuravura enai vakataotioti ni gauna oqo sa baleti Jisu kei na Nona yalododonu. E vakavoqataka mai na kaci nei lomalagi ni ko “Papiloni na ka levu sa bale, sa bale...lako tani mai vua na noqu tamata” (Vakatakila 18:2, 4). Na Kalou sa susuga cake na Lotu ni Kavitu ni Lesu Vakarua mai me tutaka na itukutuku nei Karisito ena kena kaukauwa taucoko. Na noda vakacerecerei Jisu, sai koya na kena laveti cake na veika kece e vakatavuvulitaka. Na Nona tukuni o Koya na “sala, na dina, kei na vu ni bula” (Joni 14:6). Na kena vakalasikataki cake mai na cala nei Papiloni ka veibasai kei na Dina nei Jisu.

Wilika na Vakatakila 14:7, 9–11. Na cava na duidui ni ka e vakayagataki ena sokalou e vakabibitaki tiko eke?

Na Vakatakila 14 e vakamacalataka tiko kina e rua na valavala duidui ni sokalou—vakarokoroko vei Koya na Dauveibuli, kei na vakarokoroko ki vua na manumanu, kei nai sosomi se Siga Tabu lasu. Na Siga tabu e vakaraitaka tiko na vakacegu, veivakadeitaki kei na veitaqomaki e noda ena vukui Karisito na Dauveibuli, nai Vakabula kei na Tui ena lesu tale mai. Na siga lasu e vakatakarakarataka na tamata kei na isosomi lasu ka yavutaki main a vakasama ga ni tamata kei na lawa e bulia ga na tamata.

Wilika na Vakatakila 14:12. Na cava e kaya tiko na tikina oqo, vakauasivi ena ka sa yaco oti? Rau vakaraitaka vakacava na loloma kei na lawa na tikina oqo, e rua na ka e sega ni rawa meda tawasei rau?

Kuri ni Vakasama: “Na Kalou sa kaciva tiko na Nona lotu ena gauna oqo, me vaka na Nona a kacivi Isireli taumada mera tucake ka me ra rarama ki vuravura. Mai vei Koya sa qaqa ka vakadeitaka na dina—nai tukutuku ni matai, ni karua, kei nai katolu ni agilosi—O Koya sa tawasei ira mai na veisoqosoqo lotu kei vuravura ka kauti ira kina dua na veivolekati tabu ki Vua. Sa vakayacori ira me ra daumaroroya na Nonai vunau ka solia talega vei ira na dina levu ni parofisai ni gauna oqo. Mevaka ga na kena a soli nai vunau e tini vei ira na Isireli taumada, sa ira oqo na veivakabauti tabu me tukuni ki vuravura,

“Na agilosi e tolu ena Vakatakila 14 e vakatakarakarataki ira na tamata era sa ciqoma na rarama ni tukutuku ni Kalou ka ra sa kacivaka tiko nai vakasala ki vuravura taucoko. E kaya ko Karisito vei ira na Nona tamata: ‘Koi kemudou na rarama kei vuravura’ Maciu 5:14. Ki na veiyalo kece era sa ciqomi Jisu na kauveilatai mai Kalivari sa vosa ka kaya: ‘Raica na bibi ni dua na yalo. “Dou lako yani ki vuravura taucoko ka vunautaka nai tukutuku vinaka ki vei ira kecega na tamata”’ Mark 16:15. Me kakua sara ni dua na ka me na vakalatilati ena cakacaka oqo. Oqo nai tavi bibi duadua ena gauna oqo, ka me na yaco sara kin a bula tawa mudu. Na loloma vata ga ka vakaraitaka ko Jisu ena vuku ni tamata ena isoro ka vakacabora mera vakabulai kina, ena uqeti ira na Nona tamata.

“Ko Karisito e ciqoma ena marau na tamata kecega era sa sorovaki ira yani ki Vua. E kauta main a tamata ne duavata kei lomalagi, me rawa kina Vua me tukuna ki vuravura naka vuni me baleta na loloma e bula. Talanoataka, masulaka, seretaka, vakasinaiti vuravura ena itukutuku ni Nona dina, ka tadolova tiko ga na vanua sa tu mai liu”—Ellen G. White, *Counsels for the Church*, pp. 58, 59.

Taro ni Veiwasei:

1. Eratou vakaraitaka vakacava nai tukutuku ni agilosi e tolu ena Vakatakila 14 nai tavi bibi e tiko ena Lotu ni Kavitu ni Lesu Vakarua mai?

2. Vakasamataka na Siga Tabu kei na bibi ni ka e vakatakarakarataka. Eda sa raica ena macawa oqo na bibi ni tukutuku e tiko kina baleta na Kalou e vakarota meda biuta vakatikitiki e dua nai kavitu ni tiki ni noda bula me rawa nida vakananumi Koya kina ni o Koya a buli keda ka nodai Vakabula. E sega talega ni vaka na ulunivanua tabu se koro tabu, eda sega ni lako ki kea meda qai laki sokalou. Ena veimacawa rauta e dua naudolu na maile ena dua na auwa, e yaco mai kivei keda na Siga Tabu. E vukei keda vakacava na dina oqo meda kila na bibi ni siga kei na ka e dusia tiko?

Eda na vakamacalataka rawa vakacava na vakanananu ni bale nei Papiloni se na vakasama me baleta na ivakatakilakila ni manumanu ena gaunisala me ciqomi kina vakarawarawa? Oya, ena rawa vakacava nida tukuna na dina oqo ena sala me na kakua ni kauta mai na veivakacudrui, e dina ga ni ra na tiko eso era na rarawataka?

